

ቅዱስ ዮሴፍ ጸራቢ

ንባባት: ሮሜ 4:-13-22 1ጴጥ. 4:10-13 ግ.ሐ. 7:9-14፤ ማቴ 1:1-18

ምስባክ: ወረሰዮ እግዚአ ለቤቱ፤ ወአኮነኖ ላዕለ ጥሪቱ። ከመ ይገሥዳሙ ለመለእክቲሁ ከማሁ (መዝ.104)።

አብ ላቲናዊ ስርዓት ብዓል ቅ. ዮሴፍ አብ 19 መጋቢትን አብ 1 ግንቦትን ይብዓል። ባሕቲ ግንቦት ቅ. ዮሴፍ እቲ ጸራቢ ብዝብል ምስቲ አብ ባሕቲ ግንቦት መዓልቲ ሠራሕተኛታት ዝብል ይብዕል።

ር.እ.ሊ.ጳጳሳት ፕዮስ XII ብ1955 ዮሴፍ ሰርሕተኛ (ጸራቢ) ተባሂሉ ክብዓል አዊጀም። አብዚ እዋን ማርክሳዊ ፍልስፍናን አልቦ እግዚአብሔር ዝብል አተሓሳስባ ንኤሮጳን አብዙሓት ሃገራትን ይወርር ስለ ዝነበረ ነቲ ብእዋኑ ተረቡቹ ዝነበረ ሕልና ደቂ ሰብ መልሲ ክህቡ ዝአወጀዎ እዩ። ር.ሊ.ጳ ፍርንቸስቲስ ነዚ መሰረ ገሮም ክዛረቡ እንከለዉ “ባዕልና ብኢድና ዝሰራሕናዮ ነምልኽ አሎና” ይብሉ። ሰባት ንስራሕ ልዕሊ ሰብን መሰል ሰብ ክርአ ስለ ዝጀመረ መልሱ ስራሕ ምእንቲ ሰብ እምበር ሰብ ምእንቲ ስራሕ አይተፈጥረን ዝብል እዩ።

ሎሚ እውን ከይተረፈ ሰብ ዳርጋ ባርያ ስርሑ ኮይኑ ከም ማሺን ዝሕሰበሉ በጺሕና አሎና። ሰብ ካብዚ ጸልማት ክወጽእ እንተ ኾይኑ ስርሑ አብ አምላኽ ዘብጽሕ እንተ ኾነ ጥራሕ እዩ። ሰብ ዝሰርሕ ነቲ አብ ሓሳብ ጥራሕ ዝርከብ ኡቶብያዊ ራእይ ዘይኮነ ንአምላኽ ከም እንሓስብን እንገልግልን ክገብረና አለዎ። ቅ. ዮሴፍ መምህር ናይ እዚ እዩ ንኹሉ ስርሑ አብ አገልግሎት አምላኽን ስድርኡን የውዕሎ ነሩ። ስራሕና አብ አምላኽ ክነወፍዮ ከሎና ጽቡቕን ቅዱስን ስራሕ ይከውን።

አብ ጊዜ ኢየሱስ ወለዲ ብፍላይ አቦታት ንመንእሰያት ውሉዶም አብአም ዝሰርሑ ክሰርሑ ይምህርዎም። እዚ ኸአ እቲ ውሉድ ምስ ዓበየ ንርእሱን ንስድርኡን ጽቡቕ ክናቢ ንማለት እዩ። አብ ጊዜ ኢየሱስ አብቶም አይሁድ ብጊዚኡ ዝነበሩ ዝዝውተር አባሃህላ ነሩ “ንወድኻ ከመይ ገርካ ከምዝሰርሕ እንተ ዘይመሃርካዮ ከመይ ኢሉ ሰራቕ ከምዝኸውን ኢኻ እትምህር” ዝበል ነሩ። ሓደ ሰብ ከመይ ገርካ ከም ዝሰራሕ እንተ ዘይተማሂሩ ንስድርኡን ንሕብረተሰብን ተጽዕኖ እዩ ዝኸውን። ንደቅና እንታይ ነምህር ክንብል ግብኡ እዩ። ፈሪሃ አምላኽን ሕጉን ክንምህርም ንሓቂ ንፍቕሪ ክስዕቡ ከምኡ ንሰብ ከም ዘኸብሩ ክንገብር ናትና ተራ እዩ።

ቅ. ዮሴፍ ንወዲ አምላኽ ብሥጋ ከምዝዓቢ ገሩ። ጸራቢ ስለ ዝነበረ ከመይገርካ ጽርቦት ከም ዝሰራሕ አምሂርዎ። ኩሉ መጋበሪ ጽርቦት ከመይ ገርካ ከም እትጥቀመሉ ጽቡቕ ገሩ ምሂርዎ እዩ። አብ ተልእኮን ሕይወትን ኢየሱስ ኩሉ ዮሴፍ ዘስተምሃሮ አብ ግብሪ ተራእዩ። እዚስ ወዲቲ ጸራቢ ዘይኮነን እናበሉ ሰባት ወድመን ከምዝኾነ ይፈልጥዎ ነሮም። ብጽቡቕ ግብርና ንደቅና መለልዩ ንፈጥረሎም። እዚስ እዚአስ ነብአ ነብኡ ይመስል እናበልና ንዛረብ። አምላኽ ንሰናይ ክንምህር እዩ ዝደሊ።

ብዙሓት ንደቆም እቲ ዝግባእ መዕበያ እንተ ዘይሃብዎም አብ ዘይተደለ ሕይወት ክኣትዉ ይክአል ንኣብነት ባራባስ ዝተባህለ ምስ ኢየሱስ አብ ጊዜ ሞቱ ተአሲሲሩ ዝነበረ እዋ አይሁድ መኖም ከውጽአሎም ምስ ተሓተ ነቲ ብቅትለትን ምጥፍፋእን ተአሲሩ ዝነበረ መሪጸም። ኢየሱስ እቲ

ጥዑይ ግን ንሞት ፈረድዎ። አብ መንጎ እዞም ክልተ ዝነበረ ፍልልይ ባራባስ ምናልባት ዝምህሮ ወላዲ አይነበሮን ስለዚ አብ ዓመጽን ቅትለትን ወፊሩ ንሰባት ይገፍዕ ነሩ።

ሰብ እቲ ቅኑዕ መገዲ እንተ ዘይተማሂሩ ንርእሱ ጎዲኡ ንሰባት ይጎድእ። መሰረት አብ ገዛ እዩ እንታይ ንምህሮም ንደቅና። እንታይ ነውርሶም። ብርግጽ ውሉዱ ዘይፈቱ ወላዲ ዳርጋ የለን እቲ ቀንዲ ንውሉድና ዝጠቅም ምፍታዎም ጥራሕ ዘይኮነ ጽቡቕን ክፋእን ክነምህሮ ሓቅን ሓሶትን ፈሊና ክነግሮም። ሰብ ከኸብሩን ከፍቅሩን ክንምህሮም ይግባእ። እንተ ዘይኮነ ምስ መዕበያኻ ጥፋእ ዝበል እዩ ዝስዕቦም።

ቅ. ዮሴፍ ንኢየሱስ ኩሉ እቲ ዘድሊ ንሰባት አብ ሕይወቱም ምሂርዎ እዩ። ገለ ካብቲ ብዙሕ ነገር ካብ ቅ. ዮሴፍ እንምሃሮ።

- **ንድምጺ አምላኽ ሰሚዕካ ምኽኣል።** አምላኽ ብሕልሚ ምስተ ገልጸ ብዘይ ዝጥርጥር ይቐበሎን ይፍጽሞን ነሩ። ነገር አምላኽ ልዕሊ ዝኾነ ነገር ገርና ክንርእዮ ከሎና አብ ሓቀኛ መስመር አሎና። እሞ ሎሚ ንሕሹኽታ አምላኽ ብኸመይ ንቐበሎ ወይ ንሰምዖ። እሞና ብዙሕ ድምጺ ዝስምዓሉ እሞን እዩ ስለዚ እንታይ ከም እትሰምዕ አለሊኻ ምኽኣል ጸጋ እዩ። ሓሶት ካብ ሓቂ ክንፈሊ፣ ክፋእ ካብ ጽቡቕ ክንፈሊ ሰሚዕና ክንክእል አሎን።
- **ነገር አምላኽ መልሲ ምሃብ እዩ ዝደሊ።** ክርድኣና ክንፈልጦ አየድልን እዩ። ቅ. ዮሴፍ ነቲ አምላኽ ዝገለጸሉ እንታይ ከመይ ኢሉ ክዛረብ ወይ ከጉረምርም አይንሰምዕን። ከም ዝቐበልን ዝፍጽምን ጥራሕ ኢና እንርኢ። ከም ማርያም ሕጽይቱ ነቲ ዝተገልጸሉ ሕራይ ምባል ክፍጽም ንርኢ። ነዚ ኩሉ ዝርድኣናን ዘይርድኣናን ካብ አምላኽ ዝመጽኣና ተቐቢልና ክንክእል አሎና።
- **ንዝተሞሀሀሀ ሓላፍነት ብምልኡ ተአዚዙ።** ንሕጻንን አዲኡን ሒዝካ ንግብጺ ኪድ ምስ ተባህለ ሰሚዑ ከይዱ፣ ካብ ግብጺ ተመለስ ምስ ተባህለ እውን ሕራይ ኢሉ ተመሊሱ። አብ ናይ አምላኽ ነገር ነገራት ክንርድኦም ክንፈልጦ ግድነት አይኮነን ብወገና ምቕባል እዩ። አብዚ ንብዙሓት ይኸብደና ስለምንታይ እዚ አይርድኣንን አይቐበሎን አይሰምዕን ንብል እሞ አብ ዘይተደለ ጸገም ንወርድ ስለዚ ንአምላኽ ሰሚዕና ክንክእል አሎና።
- **ቅ. ዮሴፍ ስደት ዝርአየ ሰብ እዩ።** አብ በረኻታት ሲናይ ንበይኑ ምስ ማርያምን ኢየሱስን ተጓዲዙ። ንጽምኢ ንጥመት ንፍርሕን ካልእ ጸገማትን አምላኽ ሒዙ ተጓዲዝዎ። በረኻ ሲናይ ንኣና ከይተረፈ አረኻኪቡልና እዩ። በቲ በረኻ ዝሓለፉ ደቅና አሕዋትና የስካሕክሑ እዮም። መሬቱን ሰቡን ተቐብልቲ አይኮኑን። እቲ ዘገርም ወዲ አምላኽ በዚ ፈተና ሓሊፉ።
- **ቅ. ተልእኮኡ ምስ ፈጸመ ብዛዕብኡ ወላ ሓንቲ እንፈልጦ የብልናን።** እዚ እውን አምላኽ ነዚ ዝሃበና ወይ ካባና ዝደልዮ ክንፍጽም እዩ ዝደልየና። ዝሃብካኒ ግብረ ፈጺመ እየ ምስ በልና ባእ ውስተ ፍስሃሁ ለእግዚእክ እዩ ዝብለና። አብ ሓጎስ ኮይታኻ እቶ እዩ ዝብለና።

አብዚ ክነስተንትኖ ዝሕግዝ ነገራት አሎ ምድረ ግብጺ አብ ሕሉፍ ታሪክ ብፍሉይ ንደቂ እስራኤል ቦታ ባርነትን ጭቆናን፣ ንአርብዓ ዓመት እምነት ስለ ዘጉደሉ ዝተፈተኑሉ ከምኡ ብዙሕ ስራሕ ግብረ አምላኽ ዝረአዩሉ ዝተማህሩሉ እዩ ነሩ። ን450 ዓመት አብ ባርነት ነሮም። ወዲ አምላኽ ካብ ምድረ ተስፋ አብ ምድረ ባርነት ከይዱ አብኡ ከማንም ከምዝተቐመጥ ንርኢ።

አብ ጉዕዞ ስደት ንኹሉ መከራ ሰጊሩ በቲ አጻምእን ጥመትን ሓሊፉ። በቲ ኻልእ ክርአ እንከሎ ምድሪ ግብጺ ንእስራኤላውያን ፍሉጥ ሃገር ብዝያዳ ክዕቀቡሉ ዝኸእሉ ብፍላይ ገለ ካብ ቤተ ሰባም አብኡ ነሮም ክህልዉ ይክአል እዩ ከምዚ ሕጂ ሱዳን ንአና። ስለዚ አብ ዝሓሸ ብቐሊል አዝማዶም ክረኽቡሉ ዝኸእሉ ሄሮዱስ ከአ ብቐሊል ክስዕቦም አብዘይክእል ከይዶም።

አብ ታሪኽ ደቂ ሰብ ቦታታት ከም መዕቆቢ ይኹኑ እዮም፤ በዚ እዩ ሰባት አብ ስደት ዝኸዱ። ካብ ውግእ ሞት ጥመት ካብ ፍርሕን ጭቆናን ሃዲሞም አብ ዝሓሸን ዝበለጸን ዝበልዎ ይስደዱ። አብቲ ዝተሰዱሉ ዝጓነፎም ብዙሕ እዩ። ሞት ማእሰርቲ ስእነት ካልአይ ዜጋ ምጂን ከምኡ ሕሱርን ትሑትን ናብራን ስራሕ ይሰርሑ እዚ ንሕይወት ክበድ ይህቦ። ገለ አብ ስደት ዝርህዎም ዝሓልፈሎም አለዉ እዚአም ግን ብዙሓት አይኮኑንን ቀዳማይ ወለዶ ዳርጋ ፍርቂ ፍርቂ እዩ ዝነብር። ዓደይ ክብል ይነብር።

ቅዱስ ዮሴፍ ቅ. ሉቃስ ከም ዝብለና “ቅኑዕ” ሰብ ከም ዝነበር ይገልጽ። ቅኑዕ ዘብሎ ነቲ ብመልአኽ ዝተነግሮ ካብ አምላኽ ከምዝኾነን መደብ አምላኽ ምጂኑ ምስ ተገልጸ ብምቕባሉ እዩ። ነቲ አምላኽ ብዘለካ ወይ ክትገብሮ ወይ ክትቅበሎ ንዝሓተተካ ሕራይ ኢልካ ምኽአል ቅኑዓት ይገብረና። ንብዙሓት ዝኸብደና ንነገር አምላኽ ብናትና ድለትን አተሓሳስባን ክንከይድ ስለ እንደሊ እዩ። አምላኽ ካባና እንታይ ይደሊ አሎ? እዚ መልእኽቲ አምላኽ ካብኮነ ክቐበሎ አሎኒ ክንብል አሎና። እዚ ክንገብር ከሎና አብ ቅንዕና የብጽሓና።

ቅ. ዮሴፍ ንኢየሱስ ሒዞ አብ ምድረ ግብጺ ከይዱ። ማርያም ቅድሚኡ አብ ከርሣ ጸራ አብ ቤት ዘካርያስ ከይዳ። ሎሚ አነ ንኢየሱስ አብ እንዳምችን ክወስዶ? ንኢየሱስ አብ ሰባት አብጺሕካ ምኽአል። አምላኽ አብቲ ዝደለዮ ክልእከና ይደሊ እዩ። ቅ. ጳውሎስ አምባሳደራት ኢና ይብለና። ንመልእኽቲ አምላኽ ንፍቕሪ አምላኽ አብ ኩሉ ክነብጽሕ እዩ ድላይ አምላኽ። ቅ. ዮሴፍን ማርያምን ንወልደ እግዚአብሔር ሒዞም ክኸዱ እንከለዉ ክሳብ ክንደይ ሓጎስን ቅሳነትን ተስፋን ይስምዖም ነሩ ይኸውን። ክልቲአም ልኡኻት አምላኽ እዮም ነሮም።

ሎሚ አነ አብ ዝኸድክዎ መን ሒዞ እመጽአም ሰላም ፍቕር ሕውነትን ወይስ ፍልልይ ምብትታን ካልእ ንሰብ ዘሳቂ? እዚ ነፍሲ ወከፍናን ምስ ሕልናን አምላኽናን ክንሓስቡሉ ዘሎና እዩ። ሰባት ልኡኻት ሰይጣን ኮና መርዚ ሒዝና እንመጽእ ክንከውን ንኸእል ኢና ስለዚ መልእኽቲ መን ሒዞ እመጽእ ክንብል የድሊ።

ቅ. ዮሴፍ ዕብዮቱ አብ ሱቕታ እዩ። አብ ዘሎና ትውፊት ብዛዕብኡ ብዙሕ ዝዛረብ አይንረክብን ግን አብቲ አምላኽ ዝደለዮ ክገብር ክልኡኽ ክቐበል ንርእዮ። ብዙሕ ጊዜ ዘረባ ዘብዝሑ ሰባት ሓቂ ይጎድሎም እዩ። ሱቕታ ርዝነት ክብረት የውህበና ምኽንያቱ ሰሚዕና አስተውሊልና ክንክእል ስለ ዝሕግዘና። ሰባት ብምንታይ የለልዩና ሃታፍ ዑብ ዝብል ዘረባ ዘብዝሕ ኢናበሉዶ ወይስ ብሱቕታና ብግብርና። ንቅ. ዮሴፍ ሱቕታ መሃረኒ ክንብሎ ጽቡቕ እዩ።

ካብዚ ኹሉ ዝበልናዮ እምብኦር ንሕና እውን ልኡኻት አምላኽ ክንከውን ዝተሓረና ኢና መልእኽትና ክነብጽሕ ሓላፍነት አሎና። አብ ሕይወትና አቲና ምስ አምላኽና ዘሎና ርክብ ክንርኢ ሓጎስ ቅሳነት እዩ ዝፈጥረልና። አብ ጸልማት አብ ምድንጋር አብ ጓል መገዲ ክንብር ድላይ አምላኽ አይኮነን። ከም ሰባት መጠን አብ ገለ እዋን መገዲ ክጠፍአና ይክአል እዩ እዎ ህድእ ኢልና ልቦና ለቢስና ነስተውዕል። አምላኽይ እንታይ ክገብር ትደልየኒ ኢልና ጽን ክንብል የድሊ።

አብዚ ብሓባር አሎና እንተ ኾነ አብ ውሽጥና ዝተፈላለዩ ሓሳባት ወይ እውን ዘይነስተውዕል ወይ እውን ብስምዒት ረሲና ዘሎና ክንህሉ ይክአል እዩ እቲ ቀንዲ ግን ዘስተውዕል ልቢ ሃቢኒ ኦ ጎይታይ ንበሎ። መገድኻ ክፈልጥ ሓቅን ፍቕርን አብ ልቢ ሰባት ከብጽሕ ሓግዘኒ ክንብሎ ይግባእ።

ኦ አምላኽ ከምቲ ንማርያምን ንዮሴፍን ከገልግሎኻ ዝሓረኻዮም ንአይ እውን ብጸጋ ጥምቀት ሓረኻኒ ኢኻ እሞ ብጸጋኽ አብ ኩሉ ጉዕዞ ሕይወተይ ሓግዘኒ ንበሎ።

ኦ ቅዱስ ዮሴፍ ሎሚ እውን ንዓለምና ንቤተ ክርስትያና ጠበቓ ኩና።

አባ ንጉሠ ፍሥሓ